

# REBHA MISTURA

Ta' A. MALLIA ZARB

Il-foss ta' bejn it-triq li tohroġ mill-Kastilja għall-Furjana u s-swar ta' barra l-Belt li jduru għal Putirjal kien mimli daqs qaçoċċa. Ma kienx l-Assedju ta' l-elf hames mija ħamsa u sittin, għax il-Belt lanqas biss kienet għadha nbriet. Lanqas ma kienu l-Maltin qed jaħbtu għall-Frañċiżi. Kienet qed issir taqtigha mhux għal ħajitna, mhux għad-Din qaddis tagħna, iżda għal haġa li kienet għal bosta tisser ħafna, kienet tisser għana, għajxien, ferħ għal min jiksibha. Fid-dawl dehbieni tax-xemx niezla, fis-shana fietla tal-għabex saġfi kif taf tagħmlu Malta, hemm qalb dik il-miġimġha kbira ta' nies kollha siekta, kollha qalbhom ittaqtaq, kollha ħarqiena jissemmgħu xewqana għal kull kelma li tinstema' bit-tkarwit u r-ragħad setghani u qawwi ta' l-alla Fortuna x-xorti ta' xi whud. Dak ir-romblu kbir kbir idur u jitgerbebb, bħal ġgant maqbud u midrub fl-aħħar ġlieda għal ħajtu, miżmum ġo kamra kbira u għolja li ttellef id-dehra tas-swar qawwi ta' l-inħawi u t-telgħa ħadranija warajha — dak ir-romblu kellu ġo fih eluf ta' bċejjeċ ta' karti maqfula f'boċċi tal-hadid. Tgħid, min kellu jkun dak li tiegħu jitla' l-biljett li jġiblu ħamsa u tletin elf lira?

Randu, m'hemmx għalfejn ngħidu, kien jistenna li hu kellu jkun ir-rebbieħ. Kien ilu jieħu biljetti, wieħed wara l-ieħor. Kien ilu, miskin, ihewden iljieli shaħ fuq dik il-kemxa flus li donnha qatt ma kienet sa tmiss lilu. Xortih kienet tinkih mhux ftit. Miskin, kien ħaqqu wara li ħela tant flus u ħabbell tant moħħu, kien ħaqqu li jirbaħ, imqar l-icken premju! Iżda Randu ma kienx bi ħsiebu jirbaħ jekk mhux għall-inqas it-tielet. U kellu x'jambihom, miskin, għax l-għera u l-faqar li fihom kien iġħix hu u jgħajjex lil martu u 'l uliedu ma kienu xejn ta' ġieħ u la għall-pajjiż u lanqas għal mn kellu jieħu ħsieb il-haddiem. Għax dik ix-xi haġa zġhira li l-Kappillan kien jaġhtih mill-ftit li kellu hu ma setgħet qatt tagħmel tajjeb għan-nuqqas ta' min kien fid-dmir jaħseb għall-ġid tal-fqar. Iżda Randu kellu tama qawwiya f'Alla kif ukoll f'dik li hu kien bosta drabi jinxeb, l-imbierka xortih, għalkemm issa kien beda jaqta' qalbu minnha. B'danakollu baqa' jmur jgħasses għat-tluġ tal-Lotterija, iktar bi drawwa milli b'herqa.

Malli r-romblu l-ġdid kien beda jaħdem, Randu ha r-ruħ. "Fl-aħħar sa naghmlu xi haġa", ħarġitlu minn fomm, bħallikieku issa żgur kellu jirbaħ. Għalhekk beda jmur mal-kotra li reġgħet kibret wisq iktar minn qabel, biex jara kif sa tmur il-biċċa. "Hekk sewwa!", qa' lil wieħed magenbu, li miskin kien qala' għonqu jixxabbat u jġiġ-ġebbed kemm jista' biex jittawwal minn fuq spallejn godlija ta' raġel fih ġolf li kien jinsab quddiemu. "Hekk sewwa, u mela qabel?" issokta Randu. "Jekk ma jitlax l-ewwel il-biljett tiegħi, jibqa' jdur xortà sa-

kemm b'xorti tajba jmissu xi haġa". "Tašsew, tašsew", wieġbu l-iehor hu u jserrah ftit għonqu.

Randu kien ilu jahseb x'għandu jagħmel jekk jirbaħ. Ma kienx bi ħsiebu jibni dar, lanqas jixtri karozza, lanqas "television" jew "fridge", jew makna tal-ħasil—għallinqas mhux għalissa, żgur, mhux malli jirbaħ, għax Randu ma kienx bi ħsiebu jhalli l-ferħ tal-waqt jittlifu għaqlu. Randu kien ħazin daqx xitan, u hadd ma kien ireġġgħu lura minn dak li jwaħħal f'rasu. Kien ilu jahseb li l-flus ħazin turihom lil haddiehor, l-iżjed lill-ħbieb, għax, miskin int, kemm jitolbuk, kemm idejquk, kemm ibighulek bl-għali, kemm ibellgħulek ħwejjeġ li ma tkunx trid! Imbagħad xi ngħidu għall-biża' li dejjem iżommok im-qajjem taħseb fuq hallelin, fuq banek, fuq fejn l-aħjar tqeghedhom flusek, u fuq haġa u fuq oħra? Trid toqgħod b'seba' għajnejn ukoll minn fejn tgħaddi, lil min taħrab, ma' min tagħmilha, u kif titkellem! Sa l-ħbieb titef, għax jekk ma ttihomx li jridu, ma jafukx aktar. "Mhux għax sa mmut bil-għali jekk nitliffhom!" kien jissabbar Randu. "l-aqwa li minn buti ma jidhuli xejn"!

Le, ma kienx bi ħsiebu la jhallihom iġibuh fil-gazzetti u lanqas juri lill-ġirien u 'l shabu. L-ebda ħalliel ma kellu jkun jaf bih. Lanqas lill-Gvern ma ried juri jekk jirbaħ, li ma jmurx ifittixlu u jahtaflu t-taxxa fuqhom u fuq l-imgħax li seta' jġib fuqhom.

Ir-romblu kien diġà beda jdur u Randu tela' fuq ponot subgħajh. F'daqqa waħda waqa' skiet kbir, ir-romblu waqaf u tifel b'għajnejh mgħammda dahhal idu u tella' boċċa. Qalb Randu bdiet thabbat sitta sitta. "San Ġorġ, tellagħhuli u nagħmillek żewġ gandleri tad-deheb", beda jtenni lilu nnifsu, "San Ġorġ, tellagħhuli, tellagħhuli"!! Iżda San Ġorġ ftakar iktar fl-Ingilterra li kienet darba tqimu bosta, u Randu baqa' b'xiber imnieher.

Il-ħamba tan-nies waqfet u r-romblu reġa' beda jdur. Iżda Randu bdiet iddur rasu bih u bilkemm intebaħ li t-tifel kien wasal biex itella' t-tieni boċċa. F'daqqa waħda widnejh waqfu bħal ta' ħmar u għajnejh berraqhom. "Tiegħi!!!" Iżda lanqas felaħ isemmagħha lilu nnifsu u baqa' msammar hemm qisu tal-ġebel. Ir-romblu reġa' beda jdur u l-ħsejjes ġabuh f'sessih. Minnufih ħsieb ħazin għaddielu minn rasu. "Żgur sa jkunu jafu bija", qal imbeżża', u kif gieħ il-ħsieb, beda jimbotta n-nies ta' madwaru u jħaffef kemm jiffaħ il-fejn kienu qed itellgħu l-Lotterija. Dawk li rawh baqgħu jħarsu lejħ miblugħa. Xi whud intebhu x'gara u giethom għira.

B'nifsu maqtuġħ wasal goł-bini u staqsewh x'ried, "Fejn hu, fejn hu, fejn hu d-Di... di... di... Direttur?" temtem hu u jilheġ. "Xi tridu? Min int?" staqsieh wiehed. "Għax... għax... irbaħt... tghid lil hadd!" ħarġitlu, waqt li gidem xofftu malli lissinha. "B'daqshekk? Jaqaw tridhom issa, issa?" "Le... imma... imma... imma". "Xi trid? Għid!" għajtu tnejn f'salt. "Irrid li ma tghidu 'l hadd, lil hadd, fhimtu, lanqas lill-gazzetti, lanqas lill-Berqa u... Fejn hu d-Direttur?" 'Id-Di-

rettur dak il-hin resaq lejhom għax malli sema' l-għajet u lemaħ raġel barrani hemmhekk ried jaf x'inqala'. Fis sar jaf u b'daħka f'fommu wiegħed lil Randu li kollox mistur u 'l hadd ma kellhom iġhidu xejn mingħajr ma jħallihom hu.

L-għada Malta kollha kienet taf li xi hadd mir-raħal ta' Randu rebah it-tieni premju, iżda min kien, l-ebda gazzetta ma gābet. Biss il-ġirien ma semgħux lil Randu jgerger bħas-soltu, u l-mara u t-tfal kienu jidhru donnhom jafu xi haġa u ma jridux iġhiduha. Randu ntebah li ma jdumux wisq ma jsiru jafu b'xi haġa. Għalhekk malajr reġa' widdeb lil Rożi u lit-tfal biex ma jikxfu xejn, u biex ma jagħtix fil-għajn hareġ iġorr bħas-soltu.

"U hallina, Rand", bdew jagħmżuħ bi tbissima shabu, "trid tbel-lagħha lilna?" "X'jigifieri? Mela jien għandi għalfejn ngħid haġa b'oħra?" għajjat Randu. "Eh! Kieku rbaħt xejn ma kont nifraħ, jaħasra u, ħarsu 'l hawn", issokta jgħid, "kont nisqikom xarba nbid kif tix-tieq qalbkom, tafux!" Dak il-waqt lehħa bħal ta' berqa xegħlet il-ħanut u Randu dam iktar minn minuta sa ma reġa' beda jara. Im-bgħad intebah x'kien ġara—ħadulu ritratt. F'daqqa waħda demmu telagħlu għal rasu u beda jgħajjat b'ħanġra daqsieħ, "Għamiltuħieli, ja xjaten li intom, għamiltuħieli!" Iżda dak li kien għamilħielu kien għadu qed jistenna. Żaġħżuġ ma jaqta' jiesu minn xejn, jaħdem għall-gazzetta, kien qatagħha li l-għada l-editur ikun jista' jxandar l-isem tar-rebbieħ li ħa t-tieni premju. Malajr mar ir-raħal li kienu jafu li fiħ kien joqgħod ir-rebbieħ, u f'kemm ili ngħid, saqsi 'il dan u saqsi l-ie-ħor, sar jaf bil-biċċa ta' Randu, u ried jehodlu mhux biss ir-ritratt iżda wkoll stqarrija minn fommu stess tar-rebħa. Biex ħallewħ jieħu r-ritratt kien hemm xi żewġ raħħala newlu idejhom biex nasbu lil Randu, u dan daħal fiħa waħdu!

"Għamiltuħieli, ja klieb!" beda jgħajjat fis-saħna Randu. "Nagħmillu jien lid-Direttur talli kixifni! Nagħmillu jien!"

Dak il-lejl Randu ma għalaqx għajn m'għajn bil-ħsibijiet, u l-għada kellu jsakkar il-bieb ta' barra għax malli n-nies qraw il-gazzetta u raw ir-ritratt ta' Randu kulhadd ried jaqsam miegħu l-ferħa tar-rebħa.

---

Jekk ma titlax il-muntanja  
Ma tarax il-wita.

---

Ħares qabel ma taqbeż.

---